

İğdır-Naxçıvan kəməri muxtar respublikanın qaz təhzizatının şaxələnməsinə xidmət edir

Təmali bir il yarım əvvəl Naxçıvanda qoyulmuş İğdır-Naxçıvan qaz kəmərinin Ankarada videobağlantı formatında açılış mərasimi keçirildi. Tədbirdə Azərbaycan Respublikasının Prezidenti İlham Əliyevin və Türkiyə Respublikasının Prezidenti Rəcəb Tayyib Ərdoğanın iştirakı hadisənin önəminə bir daha diqqət çəkir.

İğdır-Naxçıvan qaz boru kəməri layihəsi Naxçıvanın qaz təchizatının şaxələndirilməsinə xidmət edir. Bununla yanaşı, layihə həm Naxçıvanın, həm də İğdır əhalisinin rifahına dəstək göstərəcək. Kəmərin maksimum illik ötürmə gücü 730 milyon kubmetrdir. Gələcəkdə onun genişləndirilməsi imkanları da var.

Xatırladaq ki, kəmərin təməli 2023-cü il sentyabrın 25-də qoyulub. Azərbaycan Prezidenti İlham Əliyev və həmin vaxt ölkəmizdə rəsmi səfərdə olan Türkiyə Prezidenti Rəcəb Tayyib Ərdoğan mərasimdə iştirak ediblər. Azərbaycan və Türkiyə arasında bu qaz boru kəmərinin tikintisinə dair Anlaşma Memorandumu isə 2020-ci il dekabrın 15-də Ankarada imzalanıb.

Prezident İlham Əliyevin 10 fevral 2022-ci il tarixli sərəncamına əsasən, İğdır-Nax-

çıvan qaz boru kəmərinin tikintisi üçün dövlət büdcəsindən vəsait ayrılıb. Layihə "Naxçıvan Muxtar Respublikasının sosial-iqtisadi inkişafına dair 2023-2027-ci illər üçün Dövlət Proqramı"nın prioritet layihələri sırasında yer alıb.

Boru kəmərinin İğdırdan Sədərək rayonuna qədər uzunluğu 97,5 kilometr təşkil edir. Kəmərin Azərbaycan hissəsinin uzunluğu 17,5 kilometr, Türkiyə hissəsinin uzunluğu isə 80 kilometrdir. Boru kəməri gündə 2 milyon kubmetr qaz ötürmək qabiliyyətinə malikdir. Bununla da Naxçıvanın qaza tələbatı tamamilə ödəniləcək.

Məlumdur ki, Azərbaycan-Türkiyə iqtisadi əməkdaşlığı bir çox sahələri əhatə edir və bunların sırasında enerji sektoru xüsusi önəm daşıyır. 2006-cı ilin ortalarında tam sistem kimi istifadəyə verilmiş Heydər



Əliyev adına Bakı-Tbilisi-Ceyhan əsas ixrac boru kəməri bir polad kəmərlər kimi ölkələrimizi bir-biri ilə daha sıx bağladı. Artıq 20 ilə yaxındır ki, bu kəmərlə axıdılan neft Türkiyənin ərazisindən dünyaya yol alır.

Növbəti ilin ortalarında Bakı-Tbilisi-Ərzurum qaz kəməri işə salındı. 2006-cı ildə qazın Cənubi Qafqaz Boru Kəməri ilə Gürcüstana, 2007-ci ildə Bakı-Tbilisi-Ərzurum xətti ilə Türkiyəyə çatdırılması Azərbaycanı dünyada həm də qaz ixrac edən ölkə kimi tanıtdı. 2018-ci ildə isə Azərbaycan-Türkiyə birgə layihəsi olan TANAP (Trans-Anadolu

Qaz Boru Kəməri) istifadəyə verildi.

TANAP 3500 kilometrlik "Cənub qaz dəhlizi"ni yaradan üç kəmərdən ikincisi və ən böyüyüdür. Bu xətt qazı Avropa-ya daşıyan TAP-a (Trans-Adriatik Qaz Boru Kəməri) birləşir. Beləliklə, Azərbaycan qazının da dünyaya yolu Türkiyədən keçir. Hazırda bizdən 12 ölkə - Gürcüstan, Türkiyə, Bolqarıstan, Yunanıstan, İtaliya, Rumıniya, Macarıstan, Serbiya, Sloveniya, Xorvatiya, Şimali Makedoniya və Slovakiya qaz alır. İğdır-Naxçıvan qaz kəmərinin açılış mərasimində Prezident İlham Əliyev bu ba-

rədə belə demişdir: "Bu gün Türkiyə və Azərbaycan - iki qardaş ölkə nəhəng layihələr reallaşdırır. Bakı-Tbilisi-Ceyhan, Bakı-Tbilisi-Ərzurum, TANAP kimi neft-qaz boru xətləri layihələri nəinki ölkələrimizi birləşdirdi, eyni zamanda Avrasiyanın enerji xəritəsini dəyişdirdi. Bu gün Azərbaycandan Türkiyə ərazisindən gedən qaz bir çox ölkələrin enerji təhlükəsizliyini təmin edir. Keçən il Azərbaycanın qaz ixracatı 25 milyard kubmetrə çatmışdır. Onun təxminən yarısı Türkiyəyə olan ixracatdır və Türkiyədən başqa da 11 ölkə, onlardan 10 Avropa ölkəsi Azərbaycan qazını alaraq öz enerji təhlükəsizliyini gücləndirir. Bu gün açılışında iştirak etdiyimiz layihə Naxçıvanın enerji təhlükəsizliyini təmin edəcək. Çünki Azərbaycandan gələn qaz Türkiyə ərazisindən svop şəklində Naxçıvana ötürülərək, artıq Naxçıvanı da bu problemdən xilas etmiş olacaqdır".

Türkiyə Prezidenti Rəcəb Tayyib Ərdoğan da bildirib ki, İğdır-Naxçıvan təbii qaz boru kəməri enerji sahəsində daha əvvəlki strateji təşəbbüsləri-

mizi tamamlayacaq, həmçinin Naxçıvan ilə ortaq taleyimizin bir nişanəsi olacaq: "BOTAŞ tərəfindən inşa edilən 80 kilometr uzunluğunda, gündəlik 2 milyon kubmetrə qədər nəqli etmə qabiliyyətinə malik bu kəmərlər xüsusilə Naxçıvanın təbii qaz ehtiyacının hamısını ən azı 30 il müddətində təmin edəcək. Beləliklə, Naxçıvanın enerji təhlükəsizliyini uzun illər təmin edəcək bir layihəni qardaşlarla birlikdə ölkələrimizə qazandırmış oluruq".

Enerji layihələri eyni zamanda nəqliyyat layihələrinin reallaşmasına da imkan verib. Türkiyəni Azərbaycanla birləşdirən Bakı-Tbilisi-Qars dəmir yolunun əhəmiyyəti həm ölkələrimiz üçün, həm daha geniş coğrafiya üçün getdikcə artır. Xüsusilə türk dünyasını birləşdirmək üçün bu nəqliyyat bağlantısının böyük faydası var. Ümumiyyətlə, Prezidentimizin dediyi kimi, Türkiyə ilə Azərbaycan arasındakı birlik, qardaşlıq bütün türk dünyasına böyük bir töhfədir.

Flora SADIQLI,
"Azərbaycan"